

په پښتو ايمان

معنی،

دلایل

او غوښتنې ئې

حکمتیار

پر پیغمبرانو ایمان

معنی،

دلائل

او غوښتني ئې

حکمتیار

فهرست

صفحه	عنوان
أ	د ناشر مقدمه.....
۱	په پيغمبرانو ايمان.....
۱	په پيغمبرانو د ايمان معنى.....
۲۸	په پيغمبرانو د ايمان غوښتنې.....
۲۸	توقير او تعظيم:.....
۳۰	ژوره مينه:.....
۳۲	کامل اطاعت:.....
۳۴	د استهداء لپاره پيغمبر ته رجوع:.....
۳۶	حکمت:.....
۳۷	هدف او تگلاره د پيغمبر په متابعت کي ټاکل:.....

بسم الله الرحمن الرحيم

د ناشر مقدمه

د الله تعالى د پېرزوينو ممنون يو چي موږ ته ئې د يوه بل ښكلي او په زړه پوري كتاب د خپرولو توفيق راكړ، دا كتاب د هغو درسونو د لړۍ يوه برخه ده چي ورور حكمتيار د اردو سپاهيان رضاكار اسلام په تربيتي غونډو كې رضاكارانو ته درلودل او په ۱۳۶۹ هـ ش كال كې د كتاب په بڼه كې ترتيب او چاپ شوى، بيا د ځينو عربو وروڼو په غوښتنه، په عربي ترجمه او په كافي شمېر كې خپور شوى، دا كتاب په پيغمبرانو د ايمان معنى، غوښتنې او هغه دلايل وړاندي كوي چي انسان ولي پيغمبرانو ته اړ دى، د دې درسونو دا لړۍ د لاندي پنځو كتابونو په بڼه كې خپره شوې:

۱. په الله تعالى ايمان، معنى، دلايل او غوښتنې ئې.
 ۲. په آخرت ايمان، معنى، دلايل او غوښتنې ئې.
 ۳. په پيغمبرانو ايمان، معنى، دلايل او غوښتنې ئې.
 ۴. په كتابونو ايمان، معنى، دلايل او غوښتنې ئې.
 ۵. په ملائكو او قضا او قدر ايمان، معنى، دلايل او غوښتنې ئې.
- د دغو اساسي مسايلو اهميت ته په پام سره مو دا غوره وگڼله چي يو ځل بيا ئې خپل خداى پال او په دين مين ولس ته وړاندي كړو، هغو باايمانو ځوانانو ته چي د غربي استعمار د فكري يرغل په ضد ئې د مبارزې سنگر تود ساتلى او غواړي د ايمان په حقيقت پوه شي، نورو ته ئې وښيي، خپل فردي او اجتماعي ژوند د ايمان په رڼا كې او د خپل رب د لارښوونو

مطابق تنظيم کړي، او په آزاد او خپلواک افغانستان کي د اسلام پر تمين بيرغ
رپانده وگوري، د دې کتابونو د ژوري او دقيقې مطالعې بلنه ورکوو، دعاء
کوو چي الله تعالى موږ په دنيا او آخرت کي د هغو تورياليو مبارزينو په
صف کي محسوب کړي چي له الله تعالى پرته بل چا ته سر نه ټيټوي، له بل
چا طمعته او وېره نه لري، د خپل رب رضا لټوي او دې سپېڅلي هدف ته د
رسېدو په لار کي هري قربانۍ ته چمتو دي.

اللهم اهدنا الصراط المستقيم

بسم الله الرحمن الرحيم

پر پیغمبرانو ایمان

دا موضوع به تر دې دریو عنوانونو لاندې خپرو:

- پر پیغمبرانو د ایمان معنی.
- د پیغمبر بعثت او لېږني ته د انسان ضرورت.
- او په پیغمبرانو د ایمان غوښتنې.

پر پیغمبرانو د ایمان معنی

پ پیغمبرانو باندې د ایمان معنی دا ده چې الله جل شأنه د زمانې په بېلابېلو پړاوونو کې د انسانانو د لارښوونې او هدايت لپاره، د دوی له منځ نه ترټولو غوره او صالح شخصیتونه غوره کړي، هغوی ته ئې وحی کړې او له خپل پیغام سره ئې خلکو ته لېږلي، چې هغوی د الله تعالی لوري ته دعوت او هدايت کړي، هغوی ته خپل ځان، جهان او خپل رب وروپېژني او د غوره او سوکاله ژوندون لاري او طریقې وروبښي.

الله جل شأنه پیغمبران د خلکو له منځه انتخاب کړي او دوی تر ټولو غوره او صالح انسانان او د لوړ معنوي او اخلاقي شخصیت خاوندان دي. د خلکو له منځه د دوی د انتخاب معنی دا ده چې پیغمبران د آدم علیه السلام له اولادې څخه دي، په دې موضوع د دې لپاره ترکیز کوم چې متأسفانه ځینو د جهالت او ناپوهۍ په وجه او ځینو په محبت او درناوي کې د غلو او افراط په وجه دا هڅه کړې چې ثابته کړي پیغمبران د نورو

انسانانو په څېر نه دي، ځينو خپل پیغمبران هغه مقام ته رسولي او داسي څه ئې هغوی ته منسوب کړي چي یوازي له الله تعالی سره ښايي، نسیحیانو د عیسی علیه السلام په اړه وویل چي هغه له نوره پیدا شوی، هغه د خدای زوی دی، له خدایه راپل شوی، خدای د مسیح په بڼه کي زمکي ته راغلی، یهودانو د عزیر علیه السلام په هکله وویل چي هغه د خدای زوی دی، په مسلمانانو کي هم داسي جاهل کسان راپیدا شول چي د پیغمبر علیه السلام په اړه ئې د مسیحیانو او یهودانو په څېر له غلو او مبالغې ډکي خبري وکړې، چا وویل هغه له نوره پیدا شوی، چا وویل هغه په غیب پوهېدو، دا په داسي حال کي چي قرآن په صریح او څرگندو الفاظو او په مکرره توگه وایي چي پیغمبران علیهم السلام د آدم علیه السلام د اولاد له منځه د انسانانو د لارښووني او هدایت لپاره غوره شوي، توپیر ئې له نورو انسانانو څخه یوازي په دې کي دی چي د الله تعالی له لوري وحي ورته شوې. قرآن موږ ته وایي چي انسان له خاوري پیدا شوی، خو د همدغه له خاوري پیدا شوي انسان په وړاندي هغه ملائکي په سجدي کولو مکلفي شوې چي له نوره پیدا شوي، دا د کوم شي کمال نه دی چي له نوره پیدا شوی وي، او پر هغه څه تفوق او امتیاز ولري چي الله تعالی له بل څه پیدا کړی، د خاوري او د نور هم بنسټ یو دی او هم ئې خالق یو، د هر مخلوق امتیاز او پر بل تفوق او لوړوالی په هغه کار کي دی چي ترسره کوي ئې نه په ذات او د پیدایښت په ماده کي، قرآن دې مطلب ته په څرکنده توگه اشاره کوي چي که د زمکي په سر ملائکي په ډاډ او اطمینان سره اوسېدلی او دوی ته پیغمبران لېږل کېدی نو د دوی له ډلي څخه به وو، فرشتو ته به فرشتې د پیغمبرانو په توگه لېږل کېدې، خو د زمکي په سر انسانان اوسېږي، نو ځکه الله تعالی دوی ته د دوی له منځه یو انسان د پیغمبر په توگه لېږي، او قرآن وایي: که الله تعالی غوښتی چي کومه فرشته انسانانو ته د خپل استازي او پیغمبر په توگه ولېږي نو هغه به ئې د یوه انسان په بڼي کي لېږله، دا ځکه چي انسان یوازي د انسان په ژبه پوهېدی

شي او يوازي انسان د ده لپاره بېلگه او قدوه کېدی شي.

د قرآن له ويناوو معلومېږي چې له ټولو پيغمبرانو عليهم السلام سره همدا معامله شوې، چا چې تر ټولو زيات د دوی مخالفت ته ملا تړلې، هغه دين پلورونکي ټگمار مذهبي مشران وو چې تر ټولو مخکي ئې بايد په هغوی ايمان راوړی وی، خو دوی له دين نه دکان جوړ کړی وو او له مذهب نه دام!! پيغمبرانو حقيقي دين ته بللي، له الله تعالى وېرې ته، حق او عدالت ته، له حرامو ځان ساتلو ته، صداقت او رښتيا ته او دا هغه څه وو چې دوی ئې منلو ته تيار نه وو، دوی د هر نوي پيغمبر مقابله په دې سره کوله چې خلکو ته به ئې ويل: په ده کې هغه ځانگړتياوې نشته چې په مخکنيو پيغمبرانو کې وې، عوامو له دوی نه د مخکنيو پيغمبرانو په اړه هغه څه اورېدلي وو او هغه څه ئې هغوی ته منسوب کړي او په هغو الفاظو ئې ستايلي وو چې يوازي له الله تعالى سره ښايي، دوی پيغمبران د خدايي او الوهيت مقام ته رسولي، عوام د دوی د غلطو تبليغاتو تر اغېز لاندې له پيغمبرانو نه د هغه څه انتظار کاوو چې په وس کې ئې نه وو، قرآن دا حالت خومره ښکلی او دقيق انځوروي، هلته چې فرمايي:

وَقَالُوا لَنْ نُؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوعًا ۝ أَوْ تَكُونَ لَكَ جَنَّةٌ مِّنْ نَّحِيلٍ وَعِنَبٍ فَتُفَجَّرَ الْأَنْهَارُ خِلَالَهَا تَفْجِيرًا ۝ أَوْ تُسْقِطَ السَّمَاءَ كَمَا زَعَمْتَ عَلَيْنَا كِسَفًا أَوْ تَأْتِيَ بِاللَّهِ وَالْمَلَائِكَةِ قَبِيلًا ۝ أَوْ يَكُونَ لَكَ بَيْتٌ مِّنْ زُخْرِفٍ أَوْ تَرْقَىٰ فِي السَّمَاءِ وَلَنْ نُؤْمِنَ لِرُقِيِّكَ حَتَّىٰ تُنَزِّلَ عَلَيْنَا كِتَابًا نَّقْرُؤُهُ ۚ قُلْ سُبْحَانَ رَبِّيَ هَلْ كُنْتُ إِلَّا بَشَرًا رَسُولًا ۝ وَمَا مَنَعَ النَّاسَ أَنْ

يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا ۖ

الاسراء: ٩٠-٩٤

او وئې ويل: تر هغه به هيڅکله درباندي باور ونه کړو چې له زمکي يوه چينه راته جاري نه کړې، يا د کجورو او انگورو داسي باغ دي وي چې هري خوا ته ويالې په کي وبهوې او يا لکه څنگه چې گمان کوي د آسمان يوه ټوټه پر موږ راپرې باسې، يا خداى او فرشتې مخامخ راولې، يا د سرو سپينو زرو کور ولرې، يا آسمان ته لوړ ولاړ شې او پورته تگ دي هم تر هغه نه منو چې داسي کتاب درسره راوړې چې موږ ئې ولولو، ورته ووايه: پايي زما رب لره ده ، آيا زه له يوه داسي انسان نه پرته بل څه يم چې د پيغمبر په توگه لېږل شوى؟ او خلکو ته د هدايت له راتلو وروسته يوازي دې خبري دوى له ايمان راوړو منع کړل چې ويل ئې: آيا خداى يو انسان د پيغمبر په توگه رالېږلى؟!!

گورئ چې (خلک) دغي خبري له ايمان راوړلو منع کړي چې پيغمبر ئې د نورو انسانانو په څېر يو انسان موندلى، داسي چې حيرتناک او خارق العاده کارونه نشي کولى، د ده په خوا کي نه څوک خداى په څرگنده گوري او نه د فرشتو لښکري، آسمان ته نشي ختلى، له زمکي چينې نشي راخوټولى، سره او سپين زر ئې په لاس کي نشته، د باغونو او بنگلو خاوند نه دئ!!

د يهودانو مذهبي مشرانو د خپلو پيغمبرانو په اړه خلکو ته همدا وييلي وو چې دوى دغه ټول کارونه کولى شو، نو ځکه ئې د عيسى عليه السلام په څېر په هغه پيغمبر هم ايمان رانه وور چې معجزې ئې تر ټولو پيغمبرانو زياتي وې!!

پيغمبر يوازي د الله تعالى د پيغام حامل نه دئ، دنده ئې په دې کي نه راخلاصه کېږي چې الهي پيغام په امانت او صداقت سره او په بشپړه توگه خلکو ته ورسوي، بلکي هغه د انسانانو لپاره قدوه، اسوه او بېلگه

دئ، هغه دا الهي پيغام هم په خپلي ژبي سره خلكو ته بيانوي او هم ئې په خپل عملي ژوند كې دوى ته انځوروي، موږ د پيغمبر په شخصيت او عملي ژوند كې هغه څه گورو چې الله تعالى ئې د هر انسان په ژوند كې ليدل غواړي، كه څوك غواړي په دې پوه شي چې خپل رب ئې څه ترې غوښتي، د ده لپاره څنگه ژوند، څنگه وينا، كومه عقیده، كوم عمل او څنگه اخلاق غوره گڼي، نو ځواب ئې دا دئ چې د پيغمبر په څېر ژوند، وينا، عقیده، عمل او اخلاق. پيغمبر په حقيقت كې د الهي پيغام عملي تجسم دئ، الله تعالى چې انسانانو ته د كامل او غوره انسان د جوړېدو لپاره كومي لارښوونې رالېږي هغه د پيغمبر په شخصيت كې څرگندي شوې، كامل انسان هغه دئ چې د پيغمبر په څېر وي، الله تعالى هغه بنده او د ده قول او عمل خوشوي چې قول او عمل ئې د پيغمبر په څېر وي، پيغمبر د انساني ټولنې د معنوي او اخلاقي كمال او ارتقاء لپاره د پای او انتها هغه نقطه ده چې تر ټولو د لوړ شخصيت خاوندان، باهمته او اولوالعزمه انسانان ورسېدی شي او هيڅ انسان ترې لوړ نشي تېرېدی، كه وغواړو دا مطلب د يوه گراف په ذريعه تشرېح كړو؛ نو د گراف په بې انتها پای كې الله جل شانه دئ، مسلمان په دې گمارل شوی چې په همدې لوري به درومي، الله تعالى ته به د نږدې كېدو هڅه كوي، په الهي اخلاقو به ځان سنگاروي، په دې لارښوونې به عمل كوي چې (تخلقوا بخلق الله: په الهي اخلاقو ځان سمبال كړئ، الهي اخلاق ځان ته غوره كړئ)، الهي اخلاق په حقيقت كې د بې انتها معنوي كمال او ارتقاء هغه لوړه څوكه ده چې هغې ته رسېدل د انسان له وسه وتلې ده، هغې څوكې ته نږدې كېدا ممكنه ده خو رسېدا محال. پيغمبران عليهم السلام دې لوري څوكي ته د رسېدلو په لار كې هغه ځای ته رسېږي چې د انسان لپاره وروستی او آخري معراج دئ، په يوه بې انتها او پای نه منونكي مسير كې وروستی تم ځای او د توقف آخري پړاو، هيڅ انسان ته تر دې نقطې آخوا تېرېدا ممكنه نه ده. د پيغمبرانو عليهم السلام شخصيت د انساني لوړو اخلاقو، د ده اوچتو معنوي ځانگړتياوو او د

غوره صفاتو او خصوصياتو لپاره وروستی معراج او د گراف آخري لوړه څوکه ده. هغوی په هر څه کې د نورو لپاره بېلگه، اسوه او قدوه دي، الله جل شأنه له گناه، خطاً او اشتباهاتو خوندي او مصئون ساتلي، له فکري، اخلاقي او عملي پلوه له گناه او خطاً معصوم دي، د گناه عصمت په دې معنی چې که کله د انساني طبيعت په مقتضاء له دوی نه کومه وړه اشتباه هم وشي، الله جل شأنه يې ډېر ژر متوجه کوي، د اشتباه مخنيوی او جبران کوي او تکرار ته ئې نه پرېږدي. په دې معنی هغوی معصوم دي او الله جل شأنه له گناه مصئون ساتلي، الله تعالی د خپل رسالت او پيغام لپاره داسې شخصیتونه غوره کوي چې دا دنده په بشپړ امانت او صداقت سره خلکو ته ورسوي، د یوه پیغمبر په ځای بل پیغمبر هغه مهال لېږلی چې د مخکني پیغمبر د دعوت ټولي نښې، اغېز او اثر زایل او له منځه تللی، هر پیغمبر چې راغلی، خلک په دې مکلف شوي چې په همدې نوي پیغمبر به اېمان راوړي، مخکني پیغمبر او امت ئې هم په دې مکلف شوي چې په هغه اېمان راوړي او ملګرتیا ئې وکړي، لکه چې قرآن فرمايي:

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُم مِّن كِتَابٍ وَحِكْمَةٍ ثُمَّ جَاءَكُمْ رَسُولٌ مُّصَدِّقٌ لِّمَا مَعَكُمْ لَتُؤْمِنُنَّ بِهِۦ وَلَتَنْصُرُنَّهُۥ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِيۚ قَالُوا أَقْرَرْنَا قَالَ فَاشْهَدُوا
وَأَنَا مَعَكُمْ مِنَ الشَّاهِدِينَ ٨١ آل عمران: ٨١

او کله چې الله مو د پیغمبرانو ژمنه واخیسته چې دا دئ تاسو ته می کتاب او حکمت درکړ، نو که بیا تاسو ته داسې کوم پیغمبر راغی چې تاسو ته د درکړی شوي کتاب تصدیقوونکی وي نو حتماً به اېمان پرې راوړئ او مرسته به ئې کوئ، وئې فرمایل: آیا په دې اقرار کوئ او پر دې باندي زما دا پېتی (پر اوږو) اخلي؟ وئې ویل: اقرار کوو، وئې فرمایل: نو شاهد اوسئ چې زه

هم له شاهدانو څخه يم.

يعني له پيغمبرانو نه الله تعالى دا ژمنه اخيستي ده چي يو به د بل ملاتړ او مرسته کوي، په دې ژمني کي د دوی امتيان هم شامل دي، دوی به هم د خپلو پيغمبرانو پر پله گام ږدي او د هر مؤمن او د کتاب تصديقوونکي ملگرتيا او ملاتړ به کوي. څوک چي دا کار ونکړي په حقيقت کي ئې له الله سره کړې ژمنه ماته کړې او د پيغمبرانو له لاري منحرف شوی، دا ځکه چي له انبياوو نه دا عهد او پيمان اخيستل شوی چي که له دوی وروسته داسي بل پيغمبر راځي چي د دوی د دعوت مصدق وي، نو هرومرو به پر هغه ايمان راوړي او د هغه تأييد او ملگرتيا به کوي او د دوی امتونه او پلويان هم مکلف شوي چي په هماغه نوي دعوت او نوي پيغمبر به ايمان راوړي.

پر هر پيغمبر له حالاتو سره سم او د شرائطو له غوښتنو سره سم کتاب، صحيفه او احکام نازل شوي، چا ته کتاب ورکړی شوی، چاته صحيفې او څوک په دې مکلف شوی چي د خپل دور او يا له ده نه مخکي پيغمبر دعوت وچلوي، هغه تجديد کړي او د هغه طرف ته بلنه ورکړي.

د پيغمبرانو شمېر ډېر دی، د آدم عليه السلام له پيداېښته سره سم د دوی د لېږلو سلسله پېل شوې او دا لړۍ پر محمد عليه السلام پای ته رسېدلې، له ده وروسته بل پيغمبر نه مبعوث کېږي، تر قيامته پوري ټول خلک پدې مکلف دي چي د محمد صلی الله عليه وسلم په رسالت ايمان راوړي او هغه دين ومني چي ده راوړی، دا ځکه چي الله تعالى دی په داسي وخت کي په پيغمبرۍ مبعوث کړ چي پيغام او رسالت ئې تر قيامته له هر راز تحريف خوندي پاته کېدی شي، د ده په لاس د لېږل شوي قرآن د خوندي او محفوظ پاته کېدو انتظام شوی، دا دی گورئ چي د قرآن له راتلو څوارلس پېړۍ تېرې شوې خو په يوه حرف او حتی زور او زېږ کي ئې تغيير رانه غی، دا کار تر دې د مخه ممکن نه وو، د نورو پيغمبرانو عليهم

السلام په لاس لېږل شوي کتابونه له منځه ولاړل، له هر يوه نه يوه وړه برخه حتی د څو جملو په اندازه هم نه ده پاتې شوې، د همدې لپاره تر محمد عليه السلام وروسته د بل پيغمبر د لېږلو ضرورت منتفي شوی، د قرآن په شته والي کي نه د بل کتاب د لېږلو ضرورت شته او نه د بل پيغمبر.

د پيغمبرانو عليهم السلام يو خصوصيت دا دی چې هر يو ئې د مخکني پيغمبر او د هغه د دعوت تصديق کوي او د راتلونکي پيغمبر زېږی او بشارت ورکوي، دا د تېر قيادت تأييد او د راتلونکي مشرتابه زېږی ورکول، هغه څه دي چې له نورو زعامتونو نه د دوی توپير په گوته کوي، هغه څه چې د نړۍ د سياسي زعامتونو له کړنلاري سره ژور توپير لري، د نورو سياسي زعامتونو خصوصيت دا وي چې تر ځان مخکي قيادتونه محکوموي، د دوی په ضد تبليغات کوي، د ناخوالو عامل ئې گڼي، د روان بد حالت او ستونزو مسئوليت د دوی په غاړه اچوي، خلکو ته وايي: موږ ته يو ويجاړ نظام، ناکامه اداره، اقتصادي ستونزي، امنيتي مشکلات او اجتماعي کړاوونه په ميراث پاته دي، غواړي په دې کار سره له يوې خوا له مخکني قيادت نه د خلکو پام ځان ته راواړوي او له بله پلوه خپله ناکامي توجيه کړي، د دوی بل بد خصلت دا دی چې په خپلي خوا کي د نوی قيادت راولاړېدو او وده نه خوښوي، هر هغه څوک ټکوي چې د دوی اقتدار او زعامت گواښي، او د دې امکان او استعداد په کي گوري چې د دوی ځای به ونيسي او په راتلونکي کي به د ولس قيادت ترلاسه کړي، نه پرېږدي د دوی په څنگ کي بل شخصيت وده وکړي، لکه په غرب کي چې همدې ذهنيته د داسي مشهور متل حيثيت غوره کړی چې وايي: لوی قيادتونه ستري وني ته ورته وي چې ترې لاندي بل بوټی شين کېدی نشي، په دې متل کي د غربي سياسي او اجتماعي قيادتونه او د دوی دا خصلت په ډېره دقيقه توگه انځور شوی، هلته لوی لوی شخصيتونه داسي وي لکه گڼي او ستري وني چې تر سيوري لاندي ئې بل بوټی او ونه نشي شنه کېدی، همدا د هغوی خصوصيت دی،

که خروشف راځي بايد ستاين محکوم کړي او حتی مجسمه ئې بايد محاکمه کړي، که گورباچوف راځي بايد بريژنيف او تر ځان مخکې ټول نور زعامتونه په دې متهم کړي چي شوروي اتحاد ئې په يوې ناکامي جگړې کي ښکېل کړ او دا ټولي ستونزي او کړاوونه ئې ده ته په ميراث پرېښودل، بايد ماوتسه تونگ د هغه چا په لاس محاکمه شي چي د ده د اقتدار په وخت کي ئې د لارښود په سترگه ورته کتل او د ده افکارو ته د خپل اخلاص څرگندولو لپاره به ئې د ده کتابونه په جيب کي گرځول، همداسي چي هر چا اقتدار له لاسه ورکړی، که څه هم د اقتدار په شپو ورځو کي خلکو د لمانځني تړپولي د دوی توصيف او ستاينه کړې، د مريي په شان ئې د دوی اطاعت کړی، خو چي د اقتدار له کرسۍ کوز شوی نو خپلو نږدې ملگرو او پلويانو په کلکه محکوم کړی، بيا ئې مجسمې هم محاکمه شوې او رانسکوري شوې، هو! دا د يوې غېرديني ټولني د زعامت او مشرتابه ځانگړتيا ده چي د اقتدار په وخت کي هيچا ته د دې موقع او مجال نه ورکوي چي وده وکړي او بل شخصيت د دوی تر څنگ تبارز وکړي، حال دا چي د پيغمبرانو په اړه قرآن فرمايي: هغوی د تېرو پيغمبرانو د دعوت تصديق کوي او د راتلونکو پيغمبرانو د راتلو زېري ورکوي، ځان او خپل پلويان په دې مکلف گڼي چي په راتلونکي پيغمبر به ايمان راوړي او د هغوی ملگرتيا او تأييد به کوي، لکه چي قرآن فرمايي:

وَإِذْ قَالَ عِيسَى ابْنُ مَرْيَمَ يَبْنِيْ اِسْرَءِيْلَ اِنِّيْ رَسُوْلُ اللّٰهِ اِلَيْكُمْ مُّصَدِّقًا لِّمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُوْلِ يَّاتِيْ مِنْ بَعْدِي اَسْمُهُوَ اَحْمَدٌ فَلَمَّا جَاءَهُمْ بِالْبَيِّنَاتِ قَالُوْا هٰذَا سِحْرٌ مُّبِيْنٌ ۝۶

او هغه وخت راپه ياد کړئ چې عيسى د مريمې زوی بني اسرائيلو ته وويل: يقيناً چې زه د الله له لوري تاسو ته استازی او پيغمبر یم، د تورات تصدیقوونکی او د هغه نبي (د راتلو) زېری ورکوونکی چې له ما وروسته به راځي، نوم ئې احمد دی، خو کله چې له څرگندو نښو سره ورته راغی وئې ويل: دا خو څرگند سحر دی.

گورئ چې عيسى عليه السلام مخکنی پيغمبر، د هغه دعوت او د ده په لاس راغلی کتاب تصدیقوي او د راتلونکي پيغمبر په اړه خلکو ته زېری ورکوي، ذهناً ئې د ده ملگرتيا ته تياروي او راتلو ته ئې لار آواروي.

قرآن عظيم الشان مور ته لارښوونه کوي چې پيغمبران عليهم السلام د دې لپاره رالېږل شوي چې انسان د فلاح او سعادت لاري په موندلو کې د دوی لارښوونو ته اړ او محتاج دی، دا ځکه چې تاسو د دې عالم هر څه داسي گورئ چې په فطري او طبيعي توگه وحی ورته شوې، د ژوند تگلاره وربښودل شوې، د کوم مقصد لپاره چې پيدا شوی او کوم کار چې ورسپارل شوی، د سر ته رسولو فهم، شعور او اراده ئې ورکړی شوې، پوهېږي چې څه وکړي او څه ونه کړي، څه خوږي او څه ونه خوږي، خو انسان چې د کوم ستر مقصد لپاره پيدا شوی، د هغه د سرته رسولو لپاره پر فطري لارښووني برسېره مزید هدايت او لارښووني ته ضرورت لري، که تاسو انسان له حیواناتو سره مقایسه کړئ نو انسان به تر هر څه زیات لارښووني، پالنې او ساتنې ته اړ او محتاج ومومئ، اکثر حیوانات به داسي وگورئ چې له پیدایښت سره سم، او دنیا ته له راتلو لنډه موده وروسته له مور او پلار نه مستغني او بې نیازه شي، لنډه موده وروسته خوراک کولی شي، که په وچه کې پيدا شي نو په خپلو پښو تلې شي، که په بحر کې پيدا شي نو لامبو وهلې شي، د مور او پلار له وینا پرته همغه څه خوږي چې گټه ورسوي او د هغه څه له خوراکه ډډه کوي چې تاوان ورته لري، خو د انسان ماشوم تر اوږدې مودې شدیداً د مور او پلار پالنې ته اړ او

محتاج وي، د اور او د اوبو فرق نشي کولی.

خومره چي انسان د پلار او مور لارښووني، پالنې او روزني ته اړ دئ همدومره د پيغمبرانو لارښووني ته اړ دئ، هغه د پيغمبر له لارښووني پرته نه خپل ځان پېژندلی شي، نه دا پراخ عالم او کائنات، او نه د الله تعالی په لوري خپله لار، نه په دقیقه توګه د حق او د باطل ترمنځ تفکیک کولی شي، نه د عدل او ظلم ترمنځ توپیر، او نه مفید او مضر او حلال او حرام سره بېلولی شي، دا سمه ده چي انسان ته عقل او شعور ورکړی شوی چي د دې په مرسته کولی شي څه ناڅه ښه او بد سره بېل کړي، او له دې اړخه ترنورو ژوو مخکي دئ، خو یوازي د عقل او شعور په مرسته، ځان او ټول عالم پېژندل او بیا د یوه جامع او کلي معرفت په رڼا کي خپله تګلاره ټاکل ورته ممکن نه دي، انسان د عقل او شعور په څنګ کي دې ته ضرورت لري چي د لارښووني او هدایت لپاره ئې پيغمبران ولېږل شي، د همدې لپاره الله تعالی د زمانې په هر پړاو کي د خلکو د لارښووني او هدایت لپاره پيغمبران لېږلي.

قرآن عظیم الشان په دې ارتباط فرمایي:

کَمَا أَرْسَلْنَا فِيكُمْ رَسُولًا مِّنْكُمْ يَتْلُوا عَلَيْكُمْ ءَايَاتِنَا وَيُزَكِّيْكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ ١٥١ البقره: ١٥١

همداسي لکه چي په تاسو کي مو ستاسو له منځه داسي پيغمبر درولېږو چي زما آيتونه درباندي لولي، ستاسو روزنه کوي، علم او حکمت درښيي او هغه څه درښيي چي نه پرې پوهېدئ.

يعني پيغمبران د دې لپاره لېږل شوي چي د الله جل شأنه آيتونه خلکو ته واوروي، له شرک، فساد او بدکاری ټي وژغوري، د دوی ټولنه له

مفاسدو او مظالمو تزکیه او پاکه کړي، د هغوی عقاید تزکیه کړي، هغوی ته کتاب وروښيي، د دې کتاب د پلي کولو او تطبیق طریقه ورزده کړي، دلته له کتاب نه مراد هغه احکام دي چې الله جل شانہ په خپل کتاب کي نازل کړي او له حکمت نه مراد د دې احکامو د تطبیق لاري، چاري او طریقي دي. یعني پیغمبران علیهم السلام هم خلکو ته الهي احکام او د دین او دنیا اړوند ضوابط او قواعد ښيي، هم د دوی د ژوند اهداف او مقاصد ورښيي او هم دغو اهدافو ته د رسېدلو طریقي ورښيي، هم خلکو ته کتاب ښيي او هم د دې کتاب د تطبیق او عملي کولو چاري ورښيي او ټول هغه څه ورښيي چې په خپله پرې پوهېدی نشول.

گورئ چې په دې مبارک آیت کي موږ ته لارښوونه شوې چې پیغمبران علیهم السلام موږ ته هغه څه هم راښيي چې پرې پوهېدی نشو، (وَيُعَلِّمُكُم مَّا لَمْ تَكُونُوا تَعْلَمُونَ : او هغه څه درزده کړي چې نه برې پوهېدئ، تاسو په هغه د پوهېدو توان نه درلود، درته ممکنه نه وه چې پرې وپوهېږئ.

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ ءَايَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ لَفِي ضَلَالٍ مُّبِينٍ ١٦٤ آل عمران : ١٦٤

یقیناً چې الله پر مؤمنانو احسان وکړ چې په دوی کي ئې د دوی له منځه داسي پیغمبر مبعوث کړ چې د ده آیتونه پرې لولي، د دوی روزنه کوي او کتاب او حکمت ورښيي، په داسي حال کي چې تر دې د مخه په څرگندي تېروتنې کي وو.

په دې مبارک آیت کي چې د احد د جگړې په ارتباط نازل شوی

مسلمانانو ته ویل شوي: پیغمبر خو هغه څوک دی چې تاسو د ده په لاس له ضلالت او بې لاریتوبه وژغورل شوي، د ده بعثت خو پر تاسو د الله تعالی یوه ستره پېرزوینه وه، ده درته حلال او حرام وښودل، ستاسو روزنه ئې وکړه، کتاب او حکمت ئې دروښود، په غناڼو کې غلول خو د ده لخوا خیانت وگڼل شو، تر دې د مخه خو غنیمت یا د زورورو قومندانانو حق گڼل کېدو او یا د هغه چا چې په لاس کې ئې پرېوتی وو، کمزوري تل ترې محروم وو، ده درته وویل چې غنايم به د جنگ په پای کې راغونډېږي او په ټولو مجاهدينو به مساويانه وېشل کېږي، ولي مو د پیغمبر علیه السلام په اړه بې ځایه تشویشونه کول؟!

په دې اړه د ابراهیم او اسمعیل علیهما السلام په دعا کې داسې راغلي:

رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ
الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ ۝۱۲۹ البقرة: ۱۲۹

اې زموږ ربه! په دوی کې په خپله له دوی نه داسې پیغمبر مبعوث کړه چې ستا آیتونه پرې لولي، کتاب او حکمت ورښيي او روزنه ئې کوي، بې شکه چې همدا ته باحکمته عزمن یې.

قرآن د ابراهیم علیه السلام په قصې کې زموږ په وړاندې د پیغمبرانو علیهم السلام د شخصیت او مأموریت په اړه یو ډېر دقیق او جامع تصویر ږدي، هلته چې وايي: الله تعالی اراده کړې وه چې په مکه کې د توحید بنسټ کېښودی شي او دلته کعبه او د موحدینو د راغونډېدو مرکز جوړ شي، غوښتل ئې دا مرکز د یوه ستر موحد او بت ماتوونکي په مبارک لاس بناء شي، ابراهیم او د ده سرتېری زوی اسمعیل علیهما السلام ئې د دې ستر کار لپاره غوره کړل، هغه په عراق کې د یوه بت لمانځونکي او بت جوړوونکي په کور کې پیدا شو، د نمرود تر سلطې لاندې یوې شرک وهلي

جاهلي ټولني كي، هلته چي خلك هم د ژوندي نمرود په وړاندي سر ټيټوي او هم له مرگ نه وروسته د ده مجسمې ته!! خو ابراهيم عليه السلام ته نه د مړه بت لمانځل د منلو وو او نه د ظالم نمرود واكمني، پلار او قوم ته ئې ويل: دا ستاسو د لاس او ذهن مولود جعلي خدايان نه منم، نه دا بتان، نه دا لمر، سپوږمۍ او ستوري او نه هيڅ فنا كېدونكى په خدايي منم، الله همغه دئ چي هر څه ئې پيدا كړي. خو كله چي ئې وليدل دا خلك يوازي د ده په بلني او استدلال له شرك نه لاس نه اخلي، پرېكړه ئې وكړه چي دا بتان رانسكور كړي، پوهېدو چي هم د نمرود ظالمانه واكمني د دغو بتانو په بنسټ ولاړه ده او هم د ولس د مظلوميت او په خوارۍ، ذلت او جهل كي د ژوند كولو عامل ئې همدا بتان او د هغوى لمانځنه. نه ئې د ولس د انتقام پروا وكړه او نه د نمرود له غضب نه وېره، يوازي وو، له يوه تېر نه پرته ئې بل څه نه شو برابرولى، خو دغو اندېښنو د ده اراده او عزم نه شو بدلولى، تېر په لاس د بتانو خوني ته ورننوت، ټول ئې يو په بل پسي رانسكور كړل او تېر ئې د ستر بت په غاړه كي ځوړند كړ او له خوني په ډاډه زړه ووت. خلك له مېلې راوگرځېدل، هلته ئې نمرود لمانځلى وو، كور ته تر تلو مخكي بايد د نمرود بتان هم ولمانځي، خو دلته ئې ناڅاپه ټول بتان مات، نسكور او نړېدلي وموندل او ستر بت مزيد سپك شوى، تېر ئې په غاړه كي، د نورو د ماتولو اتهام ورته متوجه، خو نه اتهام ردولى شي او نه اصلي ماتوونكى ښودلى شي، دا همغه خدايان وو چي خلكو له دوى نه د خپلو حاجتونو ترسره كېدو او د ستونزو د حل طمع كوله او دا ورته تلقين شوې وه چي د ستونزو د حل مرجع دغه ده، ستاسو د مشكلاتو عامل نظام او واكمنان ئې او د دوى تصرفات نه دي، مشكلات مو له دې راولاړ شوي چي دا خدايان درنه ناراضه دي. او دا هغه څه دي چي هر نمرودي نظام تر هر څه مخكي او زيات ورته ضرورت لري. له ابراهيم نه پرته بل څوك په دې كار نه شو تورن كېدى، هغه ئې راحاضر كړ، پوښتنه ئې وكړه: دا كار تا كړى؟ ابراهيم عليه السلام د داسي غونډي، همدې حالت او د بت

لمانځونکو داسي يوې پوښتنې ته منتظر وو، وئې ويل: تېر خو د ستر بت په غاړه کې دئ، له هغه پوښتنه وکړئ که خبرې کولی شي!! ځواب ئې ورکړ: ابراهيمه! ته خو پوهېږې چې دوی خبرې نه شي کولی! هغه همدا ځواب غوښتو، وئې ويل: نو دا تاسو څنگه د هغه څه عبادت کوئ چې نه خبرې کولی شي، نه له ځانه ضرر دفع کولی شي، نه بل ته گټه رسولی شي، افسوس پر تاسو او ستاسو پردغو معبودانو!! د قوم او د دوی د سالار ښورود پرېکړه معلومه وه، زندان، په اور سوزول، داسي سزا چې د نورو لپاره عبرت شي. خو ابراهيم عليه السلام د ښورود له لوري د ده د مرگ او سوزولو د پرېکړې د اورېدو په ځواب کې وويل: د مرگ ژوند پرېکړه هغه ذات کوي چې دا مړ له مشرقه راپورته کوي او په مغرب کې ئې پرې باسي، اور ته د لوېدو په وخت کې ئې ويل: الله راته کافي دئ، هماغه تر ټولو غوره وکيل او نصير. الله تعالی دا ابراهيم د کعبې د جوړولو لپاره له سوزېدو وژغورو، له عراق نه ئې شام ته او بيا له هغه ځايه مکې ته راووست، دلته ئې په بې اوبو او وحشتناک بيابان کې د هاجر او تي خور اسمعيل يوازي پرېښودو امر ورته وکړ، په دې ستر امتحان کې هم بريالی شو، کله چې اسمعيل ځوانۍ ته ورسېد، په خوب کې ئې داسي څه وليدل چې د اسمعيل د قرباني کولو اشاره ئې ور ته کوله، د ده لپاره همدا اشاره کافي وه، زوی ته ئې دا خبره وکړه، هغه په ځواب کې ورته وويل: پلاره! څه چې درته ويل شوي، هغه ترسره کړه، ما به صابر او مطيع ومومې، په دې لوی او خطرناک امتحان کې دواړه بريالي شول او اوس نو دوی د هغه ستر کار لپاره جوگه شوي چې د زمکې پر سر د الله مبارک کور، کعبه، د موحدينو قبله د دوی په لاس جوړه شي، دوی چې کله د ديوالونو په اوچتولو لگيا او ډبرې ئې يوه د بلې په سر ايښودې، دا وينا ئې په ژبه وه: اې زموږ ربه! له موږ نه ئې قبول کړه، بې شکه چې ته خو ښه پوه اورېدونکي يې. اې زموږ ربه! موږ دواړه درته منقاد او تابع وگرځوه او له اولادې مو تا ته يو منقاد امت او موږ ته زموږ ديني مناسک راوښيه او توبه مو قبوله کړه، يقيناً چې ته ډېر مهربان توبه

قبلوونکی یې. په دوی کې په خپله له دوی نه داسې پېغمبر مبعوث کړه چې ستا آیتونه پرې لولي، کتاب او حکمت وربښي او روزنه ئې کوي، بې شکه چې همدا ته باحکمته عزمن یې.

په هغې وېروونکې بیدیا کې د دوو مهاجرو او له خپل هیواد نه د شړل شوو په لاس چې کوم کور جوړ شو، دا دئ څلور زره کاله وروسته هم، هر کال تر شلو لکو نه زیات خلک د هغه طواف کوي، هملته د دوی پر پله گام ږدي او همغه څه کوي چې دوی دواړو له خپل رب نه غوښتي وو.

قرآن د بني اسرائيلو او هري هغې مذهبي ډلې غلط تصورات رد کړي چې مذهب او مذهبي مقام موروثي گڼي او گمان کوي چې له پلار نه اولاد ته په ميراث رسي او دا طمع لري چې پېغمبرانو او د الله دوستانو ته د انتساب په وجه د الله د پېرزوينو وړ، د امامت وارث او د جنت مستحق دي، دوی ته ويل شوي چې نه مذهب او عقیده داسې شی دئ چې په ميراث وړل کېدی شي او نه مذهبي مقام داسې مقام دئ چې له پلاره اولاد ته په ميراث رسېدی شي، د الله په دين کې له هر چا سره معامله د ده د عقیدې او عمل له مخې کېږي، له هر چا نه به د خپلو کړو وړو پوښتنه کېږي، پېغمبرانو ته ځان منسوبول او ځان د دوی د مقام او منزلت وارث گڼل او له دې لاري د امتيازاتو ترلاسه کول، دا هغه کارونه دي چې د بني اسرائيلو ټگمارو مذهبي مشرانو کول. دوی ځان د الله د خاصي کورنۍ غړي، د پېغمبرانو ورثه او ځای ناستي گڼل او ابراهيم عليه السلام ته ئې ځان منسوبوو، الله تعالی د دوی په ځواب کې فرمايي: ابراهيم مشرک نه وو، خپل اولاد ته ئې دا غوښتي وو چې د خلکو د ارشاد او هدايت لپاره ئې امامت او قيادت په برخه شي، خو الله تعالی د ده د غوښتنې په ځواب کې ویلي وو: دا مقام د ظالمانو په برخه کېدی نشي، ابراهيم عليه السلام خو کعبه د دې لپاره جوړه کړه چې دا د امن کور وي، د امن وسيله وي، دلته

خلک په ډاډ او اطمینان سره د الله عبادت او ذکر وکولی شي، ده خو دا تمنا کړې وه چې د دې سیمې اوسېدونکي د الله شاکر بندگان وي، تل په دوی کې داسې پیغمبران مبعوث شي چې دوی ته دین وښيي او له گناهونو نه ئې وژغوري، ده خو خپل اولاد ته د دې توصیه کړې وه چې د یوه الله عبادت به کوي، د ابراهیم او ستاسو د جد یعقوب علیهما السلام توصیه خو دا وه، تاسو څنگه له خپل شرک، فساد، ظلم، د دین او دیندارانو له دښمنۍ سره سره ځان هغوی ته منسوبوئ؟!!

دا مطلب د قرآن عظیم الشان په ډېرو ځایونو کې توضیح شوی چې د پیغمبرانو د بعثت نه مخکې تاسو په داسې ناپوهۍ او جهالت کې وئ چې ترې وتلی نشوئ او د سعادت لار مو نشوئ موندلې، حتی پیغمبر علیه السلام ته فرمایي:

وَوَجَدَكَ ضَالًّا فَهَدَىٰ ۖ

آیا ضال (لارورکي) ئې ونه موندې چې هدايت ئې کړې .

چې پیغمبر علیه السلام ته داسې خطاب کېږي، د دې معنی دا ده چې انسان من حیث الانسان وحی ته اړ او محتاج دئ، ځکه نو الله تعالی د انسان د هدايت او لارښوونې لپاره وحی رالېږلې او پیغمبر ئې مبعوث کړی.

قرآن عظیم الشان فرمایي چې څوک پر پیغمبر ایمان نه لري، هغه ئې ځان ته لارښود نه دئ ټاکلی او هغه رڼا ئې نه ده په برخه شوې چې الله تعالی د پیغمبر په لاس رالېږلې، مثال ئې هغه چا ته ورته دئ چې د ژور سیند د اوبو په تل کې وي، د بحر خپې ئې پر سر، یوه د بلي د پاسه، او تر خپو بر پر سیند پرېږي تیارې ورېځې، تیارې یوه د بلي د پاسه، هومره تیاره او داسې تګ تور محیط او ماحول چې حتی که خپل لاس راوباسي نه ئې شي لیدلی، یعنې هغه د کفر په وجه په داسې یوه تیاره محیط کې واقع

دی چي حتی خپل ځان هم نشي پېژندلی، څه دا چي خپل ماحول او محیط درک کړی شي، لکه چي فرمايي:

أَوْ كَظَلُمْتِ فِي بَحْرٍ لُّبِّيٍّ يَغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ
سَحَابٌ ظَلُمْتُ بَعْضُهَا فَوْقَ بَعْضٍ إِذَا أَخْرَجَ يَدُهُ لَمْ يَكْذِبْ يَرْهَأُ
وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِن نُّورٍ، النور:

او لکه په ژور بحر کي هغه تیارې چي یوه د بلي له پاسه خپو پوښلی وي،
او له پاسه ئې ورېځي، تیارې ځیني د ځینو نورو پرسر، که خپل لاس
راوباسي نه ئې شي لیدی، او چاته چي الله کومه رڼا نه وي ورکړې نو هیڅ
رڼا به ئې په برخه نشي.

قرآن له پیغمبرانو علیهم السلام او د دوی له رسالت او لارښوونو نه
منکر کافران له مړو سره تشبیه کوي او فرمايي:

أَوْ مَن كَانَ مِيتًا فَأَحْيَيْنَاهُ وَجَعَلْنَا لَهُ نُورًا يَمْشِي بِهِ فِي النَّاسِ
كَمَن مَّثَلُهُ فِي الظُّلُمَاتِ لَيْسَ بِخَارِجٍ مِّنْهَا كَذَلِكَ زُيِّنَ لِلْكَافِرِينَ
مَا كَانُوا يَعْمَلُونَ ۝۱۲ الانعام: ۱۲

آيا هغه چي مړ وو، بيا مو راژوندی کړ او داسي رڼا مو ورپه برخه کړه
چي په هغې سره په خلکو کي تگ کولی شي، هغه چا ته به ورته وي چي په
داسي تیارو کي وي چي ترې وتونکی نه وي، کافرانو ته همداسي هغه څه
ښایسته شوي چي دوی ئې کوي.

په دې مبارک آیت کي څو ډېري مهمي او اساسي خبري په ایجاز او
اختصار سره شوې:

● کفر داسي دئ لکه مرگ او ایمان داسي دئ لکه ژوند، کافر د مري په خبر دئ او مؤمن د ژوندي په خبر.

● څوک چي کافر وو او الله تعالی ایمان ورپه برخه کړ داسي دئ لکه چي مړ وو او الله تعالی راژوندی کړ.

● د الله تعالی لارښود کتاب داسي دئ لکه روڼ څراغ چي په تیاره کي انسان ته لار ښيي.

● د دې روڼ څراغ په رڼا کي انسان کولی شي د خلکو په منځ کي د تلو لار ځان ته روښانه کړي، دوست او دښمن، صالح او طالح، مؤمن او منافق، ښه او بد وپېژني، لوړي او ژوري وويني، خنډونه او گړنگونه ورته جوت شي.

● بې ایمانه انسان په یوې کفري ټولني کي هغه چا ته ورته دئ چي په پرېرو تیارو کي پروت وي او د وتلو ټولي لاري پرې بندي وي.

● دا تیاره په حقیقت کي د جهل، شرک او کفر هغه تیاره ده چي د ده پر زړه، دماغ او سترگو ئې سیوری غوړولی، د ده معیارونه ئې مختل کړي، د ده احساسات او مشاعر ئې ځپلي، خپل بدې کړني ئې ورته ښایسته کړې.

دا آیتونه موږ ته ښيي چي انسان پیغمبرانو ته اړ او محتاج دئ، الله جل شأنه د ده د اړتیا رفع کولو او د ده د لارښووني او هدایت لپاره پیغمبران رالېږلي. پیغمبر موږ ته د داسي اسوې او قدوې حیثیت لري چي کتاب د هغه په شخصیت کي عیني تجسم موندلی، یوازي کتاب د انسان د لارښووني لپاره کافي نه دئ، باید الهي کتاب د یوه چا په عملي شخصیت کي څرگند شي، ټول مفاهیم او احکام ئې د هغه په شخصیت کي مجسم شي، د انسان د لارښووني لپاره یوازي دعوت کافي نه دئ بلکي د دعوت ترڅنگ داعي او معلم ته ضرورت شته، همدا وجه ده چي الله تعالی خپل کتاب د

پیغمبر په لاس رالېږي.

پیغمبر علیه السلام په مکه مکرمه کې د دعوت په ابتدایي شپو ورځو کې، د دې په ځای چې رسالې او کتابونه ولیکي، شخصیتونه ئې جوړ کړل؛ ځکه چې د دعوت لپاره تر هر څه د مخه داسې داعي په کار دی چې دا دعوت د هغه په شخصیت کې مجسم شي، کله چې رسول الله صلی الله علیه وسلم دغسې داعیان وروزل او د دعوت چلولو لپاره ئې اجتماع ته وړاندې کړل، گورئ چې خلک فوځ فوځ د ده خوا ته راتلل او په څنگ کې ئې ودریدل.

قرآن عظیم الشان په دې اړه فرمایي:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ
وَالْيَوْمَ الْآخِرَ وَذَكَرَ اللَّهَ كَثِيرًا ۝ الاحزاب:

یقیناً چې تاسو ته د الله په استازي او پیغمبر کې نېکه بېلگه او اسوه ده. هغه چا ته چې الله او د آخرت ورځې ته امید ساتي او الله زیات یادوي.

یعني څوک چې غواړي الله ته د هیلې درلودو په څرنگوالي وپوهېږي او هغه عملونه وپېژني چې په وجه ئې انسان د الله د مرستې، رعایت او عنایت طمعه او هیله کولی شي، نو دا دي له پیغمبر نه زده کړي، څوک چې غواړي وپوهېږي آخرت ته هیله او امید درلودل یعني څه، او غواړي هغه عملونه وپېژني چې په آخرت کې به گټه ورسوي او له دې لارې کولی شي د نېک آخرت طمعه ولري نو هغه دي آخرت ته د طمعي او هیلې څرنگوالی له پیغمبره زده کړي او څوک چې غواړي د الله د زیات ذکر په څرنگوالي پوه شي باید په دې کې د پیغمبر متابعت وکړي، پیغمبر باید د ده لپاره اسوه او قدوه وي او د هغه په شخصیت کې او د ده د اخلاقو او کړنو په رڼا کې د دې خبرو په حقیقت ځان پوه کړي، د ژوند په ټولو مسائلو کې باید

پیغمبر موږ ته بېلگه، اسوه او قدوه وي، الله ته د امید واری په څرنگوالي کي، د آخرت په نسبت اېمان درلودلو او د اعمالو د نتايجو په اړه آخرت ته طمعه او هيله ساتلو او د الله د زيات يادولو او ذکر په څرنگوالي کي بايد پیغمبر زموږ قدوه او اسوه وي.

همدا رنگه قرآن عظیم الشان پیغمبر علیه السلام ته خطاب کوي او فرمايي:

يَا أَيُّهَا النَّبِيُّ إِنَّا أَرْسَلْنَاكَ شَهِيدًا وَمُبَشِّرًا وَنَذِيرًا ۝ وَدَاعِيًا إِلَى اللَّهِ بِإِذْنِهِ ۝ وَسِرَاجًا مُنِيرًا ۝ ١٦ وَبَشِّرِ الْمُؤْمِنِينَ بِأَنَّ لَهُم مِّنَ اللَّهِ فَضْلًا كَبِيرًا ۝ ١٧ وَلَا تُطِعِ الْكَافِرِينَ وَالْمُنَافِقِينَ وَدَعْ أَذُنَهُمْ وَتَوَكَّلْ عَلَى اللَّهِ وَكَفَى بِاللَّهِ وَكِيلًا ۝ ١٨ الاحزاب: ١٥-١٨

اې نبي! يقيناً چي ته مو شاهد، زېرى وركوونكى، انذار وركوونكى، د الله په حكم د الله لوري ته بلونكى او لكه روڼ څراغ لېږلى يې. او مؤمنانو ته دا زېرى وركړه چي ستر الهي فضل به ئې په برخه شي، او د كافرانو او منافقينو متابعت مه كوه، ځوروني ئې له پامه وغورځوه، او پر الله توكل وكړه، او الله د وكيل په توگه كافي دئ.

په دې آيتونو كي د پيغمبر عليه السلام څو صفاتو ته اشاره شوې:

- نبي: هغه څوك چي له حقايقو خبر او په خبرو پوه وي.
- رسول: هغه استازی چي له يوه پيغام او رسالت سره لېږل شوی.
- شاهد: هغه څوك چي د يوه مطلب په حقانيت په خپل قول او عمل سره شهادت وركوي او د نورو لپاره بېلگه او اسوه وي.
- مبشر: زېرى وركوونكى.

- نذیر: له بدو پایلو او خطرناکو پېښو او عواقبو نه وېروونکی.
- داعياً الی الله: د الله په لوري بلونکی.
- سراجاً منیراً: روڼ او روښانه څراغ.

په دې مبارکو آیتونو کې نه یوازې د پیغمبر علیه السلام ځانګړتیاوې ښودل شوې بلکې د دعوت د بېلو بېلو مراحلو تسلسل ته هم اشاره شوې، په دې توګه:

د پیغمبرانو هر دعوت له داسې خلکو پیل شوی چې لومړی ئې په خپله پوهه او بصیرت په برخه شوی، الله تعالی د وحی له لارې په حقایقو پوه کړي، بیا له الهي پیغام او رسالت سره د خلکو د هدایت او لارښوونې لپاره لېږل شوي، بیا همدغه پیغام او دعوت د دوی او د دوی د پلویانو په عملي شخصیت کې عیني تجسم مومي، له هر یوه نه د خپل دعوت د ټولو مفاهیمو لپاره ژوندی شاهد او بېلګه جوړ شوی، ګورئ چې دلته په دې صف کې یوازې پوهه او بصیرت کافي نه دی، بلکې له پوهې وروسته ګڼ شمېر مراحل شته، پیغمبر علیه السلام فرمایي: د علم دوه ډولونه دي: یو ئې هغه چې یوازې په ژبه وي، داسې علم به د قیامت په ورځ د انسان په خلاف حجت ګرځي او بل ئې هغه نافع علم چې د عمل لارښود وي او انسان پرې عمل کوي.

د پیغمبرانو علیهم السلام په لار تلونکي باید د خپلې الهي تګلارې د دقیقې پېژندنې ترڅنګ د الهي پیغام حامل وي، دا پیغام او رسالت باید د دوی په عملي شخصیت کې داسې راڅرګند شي چې هر لیدونکی د دوی په کړنو کې د دې دعوت څرنگوالی او اغېز په خپلو سترګو وګوري. دا ځکه چې پیغمبر علیه السلام د شاهد او ګواه په توګه لېږل شوی، داسې چې د ده عمل د ده د دعوت او رسالت په حقایقیت شهادت ورکوي او دا دعوت او عقیده د ده په عملي شخصیت کې په داسې توګه راڅرګندېږي چې هر

ليدونکي د دې عقيدې په حقانيت متقاعد کړي.

د پيغمبر بل مهم صفت دا دى چې هغه د مبشر په توگه لېږل شوى، د مأيوسو او نا اميدو خلکو طرف ته تللى، هغوى ته ئې اميدواري ورکړې او له ياس او نا اميدې ئې ژغورلي، هغوى ته ئې د ايمان په لار کي د روښانه مستقبل او ځلاندي راتلونکې زېږى ورکړى، د پيغمبرانو عليهم السلام په لار تلونکي هر دعوتگر بايد تر ټولو د مخه مبشر وي، د ياس او نا اميدۍ مقابله به کوي، هغه دعوتگر چې په خپلي بريا باور نه لري، د خپل رب په رعايت، عنايت او مرستي ئې بشپړ باور نه وي، د خپل دعوت راتلونکې ته هيله من نه وي، مأيوس وي، خپل مخاطب ته د بريا، فتحي، غلبې او روښانه مستقبل زېږى نشي ورکولى، هغه يو ناکام داعي دى، دا ځکه چې له نبوت او رسالت نه وروسته د هر پيغمبر لومړى صفت مبشر دى، هغه په خپله هيله من دى، داسي چې تر سختو نه په سخت حالت کي نه مأيوسه کېږي او هغه خپل امت ته هم د روښانه راتلونکې او حتمي بريا او د فتحي زېږى ور کوي او د مبشر په توگه د مأيوسو ولسونو طرف ته درومي.

● او هغه نذير دى، د ظلم مقابله کوي، د فساد، جهل او شرک مقابله کوي، خلک د فساد، شرک، جهل او ظلم له بدو پايلو وېروي، هغه د منکراتو او مفاسدو په وړاندي چوپ او بې اعتناء نه پاته کېږي، بلکي خلک وېروي، که له يوې خوا مؤمنانو ته د ايمان په خط کي د بري او غوره پايلي زېږى ورکوي، له بلې خوا هغه چاته چې له دې لاري منحرف شي او مفسدينو او ظالمانو ته انذار ورکوي او د کفر، ظلم او فساد له بد عاقبت نه ئې وېروي.

● هغه يو دعوتگر دى، په خپل قول او عمل سره، بلنه ئې د الله تعالى لوري ته وي، نه د ځان لوري ته، او نه د کوم دنيوي غرض او مقصد لپاره، داسي بلونکي او دعوتگر چې د خپل رب په اذن او حکم او د ده له سننو

سره سم خلکو ته بلنه ورکوي، غواړي خلک د الله طرف ته لاړ شي، هغه ته ورنږدې شي، په الهي اخلاقو مزین او سمبال شي.

● هغه په انساني ټولني کي داسي دئ لکه په تیاره کي روڼ او روښانه خراغ، خپله سوزي خو نورو ته رڼا ورکوي، لکه شمع په خپل سر اور وړي چي د نورو ماحول او د پښو مخه روښانه کړي، د نورو لپاره سوزي، د نورو د هدایت او لارښووني لپاره ځان وقفوي، کله چي خلک په تیاره کي وي او روڼ مشعل ته اړوي نو دی د روڼ او روښانه خراغ په څېر دوی ته لار ښيي او له تیارو ئې باسي.

له دغو څرگندونو وروسته د پیغمبر د نورو دندو په اړه فرمایي:

وَبَشِّرِ الْمُؤْمِنِينَ بِأَنَّ لَهُمْ مِّنَ اللَّهِ فَضْلًا كَبِيرًا ۖ الاحزاب: ۷۷

او مؤمنانو ته د دې خبري زېری ورکړه چي د الله له لوري ئې ستر فضل په برخه دئ.

دوی باید ډاډه وي چي الله تعالی به خپل ستر فضل ورپه برخه کړي، پر دښمنانو به فتحه، برلاسي او غلبه ورکړي او خپل تأیید به د دوی په حال شامل کړي.

بیا فرمایي:

وَلَا تُطِيعِ الْكَافِرِينَ وَالْمُنَافِقِينَ وَدَعْ أَذْنَهُمْ وَتَوَكَّلْ عَلَى اللَّهِ وَكَفَىٰ
بِاللَّهِ وَكِيلًا ۖ الاحزاب: ۷۸

د کافرانو او منافقانو اطاعت مه کوه، او اذیت ئې پرېږده، او په الله توکل وکړه چي الله د وکیل په توگه کافي دئ

يعني له کافرانو او منافقینو ځان لري ساته، پام چي په خپل ژوند کي د دوی کړنلاره غوره نکړي، هدف ته د رسېدو لپاره هغه تدابیر غوره نه

کړي چي کافران او منافقان ئې غوره کوي، د دوی د اذیت پروا مه کوه،
خاڼ الله تعالى ته وسپاره چي هغه درته کافي دئ.

دا آیتونه موږ ته ښيي چي پیغمبر علیه السلام د خلکو لپاره داسي
اسوه او قدوه ده چي باید په هر څه کي په هغه پسي اقتدا وکړي.

قرآن د پیغمبرانو عليهم السلام له بعثت نه مخکي د خلکو حالت او د
دوی له بعثت نه وروسته حالت داسي انځور کړی:

كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنْذِرِينَ
وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا
فِيهِ وَمَا اخْتَلَفَ فِيهِ إِلَّا الَّذِينَ أُوتُوهُ مِنْ بَعْدِ مَا جَاءَتْهُمْ الْبَيِّنَاتُ
بَغْيًا بَيْنَهُمْ فَهَدَى اللَّهُ الَّذِينَ ءَامَنُوا لِمَا اخْتَلَفُوا فِيهِ مِنَ الْحَقِّ
بِإِذْنِهِ وَاللَّهُ يَهْدِي مَن يَشَاءُ إِلَى صِرَاطٍ مُسْتَقِيمٍ ١١٣

خلک ټول یو امت او ټولی وو، نو الله زېږی ورکوونکي او انذار ورکوونکي
پیغمبران ولېږل او له دوی سره ئې حقيقي کتاب راولېږو ترڅو د خلکو
ترمنځ په هغه څه کي پرېکړه وکړي چي دوی په کي اختلاف کړی وو او
اختلاف خو له هغو پرته بل چا نه وو کړی چي کتاب ورکړی شوی وو او دا
هم په خپلو کي د کینې په وجه او وروسته له هغه چي څرگندي ښيي ورته
راغلي، نو الله په خپل حکم سره هغه کسان په مختلف فيه شيانو کي
هدایت کړل چي ایمان ئې راوړی وو او الله خو چي هرڅوک وغواړي د
سمي لاري په لوري ئې هدایت کوي.

يعني خلک د پیغمبرانو له بعثت نه مخکي یو شاني له حق نه بې
خبره، په اختلافاتو اخته، بې لاري او په ظلم، جهل او فساد کي غرق ول،
الله تعالى د دوی د لارښووني لپاره داسي پیغمبران راولېږل چي بې لاري

انسانان له خپل بد عاقبت نه ووېروي او ورته ووايي چي ستاسو د دې اوسني فردي ژوند، اجتماعي او اقتصادي نظام، اخلاقي روابطو او د راکړي ورکړي طريقه بدي پاپلي لري، هم په دې دنيا کي او هم په بلي دنيا کي، خو که له دې لاس واخلي، حق ته غاړه کېږدئ، په الله او آخرت ايمان راوړئ، د الله دين ته تسليم شئ، نو د دنيا او آخرت نېک بختي او سعادت به مو په برخه شي. پېغمبر هم بشپړ وي او هم نذير، د ده د دعوت وارثان به هم بشپړ او هم نذير وي، د بدانو او ظالمانو مخي ته به ودرېږي او د ظلم او فساد له بدو پايلو به ئې وېروي او مظلومانو ته به د حق لار ښيي او په سمه لار د تلو د نېکو پايلو زېږی به ورکوي.

همداراز قرآن فرمايي:

وَمَا نُرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ ۖ فَمَنْ ءَامَنَ وَأَصْلَحَ
فَلَا خَوْفٌ عَلَيْهِمْ وَلَا هُمْ يَحْزَنُونَ ٤٨ الانعام: ٤٨

او موږ پېغمبران نه لېږو مگر زېږی ورکوونکي او وېروونکي، نو چا چي ايمان راوړ او (ځان ئې) اصلاح کړ، نو نه به څه وېره پرې وي او نه به غمجن شي.

دا مبارك آيت موږ ته ښيي چي:

● د پېغمبرانو عليهم السلام اساسي دندې دا دي چي نېکانو ته په دنيا او آخرت کي د ښې او روښانه راتلونکې زېږی ورکړي او بدان د خپلو گناهونو له بدو پايلو وېروي، که پېغمبرانو يوازي نېکانو ته د جنت زېږی ورکولی، فضائل ئې بيانولی، په بدانو ئې غرض نه درلودی، دوی ئې د ظلم او فساد له بدو پايلو نه وېږولی، په دوی ئې نيوکي نه کولی، له ظلم او فساد نه لاس اخيستو ته ئې نه رابللی، نو هيڅکله به د دوی له مخالفتونو سره نه مخامخ کېدل. د پېغمبرانو عليهم السلام د ورثه وو دنده هم دا ده چي

بشير او نذير به وي، چا چي هغه کار وکړ او دا نه، رښتینی وارث نه دی،
څوک چي د ظالمانو او بد کارانو له مخالفت سره مخامخ نه وو، د پیغمبرانو
عليهم السلام په لار روان نه دی.

● چا چي ایمان راوړ او (ځان ئې) اصلاح کړ، هغه ته نه له هیڅ څه نه
وېره په کار ده او نه په هیڅ څه ویر، که د خطرناکو دښمنانو له
مخالفتونو سره مخامخ شو وېره دي نه لري او که د الله تعالی په لار کې ئې
څه له لاسه ورکړل ویر دي پرې نه کوي.

د پیغمبرانو په دعوت او پیغام کې هم اهداف ښودل شوي او هم
اهدافو ته د رسېدلو لاري په گوته شوي، لکه چي قرآن فرمایي:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ
كُلِّهِ وَلَوْ كَرِهَ الْمُشْرِكُونَ ١ الصف:

الله هغه ذات دی چي خپل پیغمبر ئې له هدایت او حق دین سره ولېږو
چي په ټولو ادیانو ئې غالب کړي که څه هم مشرکان کرکه ولري.

گورئ چي الله تعالی خپل پیغمبر ته هم حقیقي دین ښودلی او هم
ئې تگلاره او د دې دین د پلي کولو او پر ټولو ادیانو د غالبولو لار ئې
ورښودلې، یعني د پیغمبرانو عليهم السلام په پیغام کې هم اهداف ښودل
شوي او هم تگلاره او خط مشي او اهدافو ته د رسېدلو لار، د پیغمبرانو په
دعوت کې دا دواړه قضیې توضیح شوي: هم ضوابط، اجتماعي نظام،
قوانین، شریعت او احکام ښودل شوي او هم د دې ضوابطو، مقرراتو او
اجتماعي نظام او د هغه د خاصو مناسباتو د پلي کولو طریقې او لاري
تشریح شوي.

په پيغمبرانو د ايمان غوښتنې

پر پيغمبرانو د ايمان مهمې او اساسي غوښتنې دا دي:

توقير او تعظيم:

پر پيغمبرانو د ايمان لومړۍ غوښتنه دا ده چې مؤمن انسان به د دوی توقير او تعظيم کوي، هومره تعظيم او توقير چې له الله تعالى رالاندي تر بل هر چا زيات وي او په دې کې هيڅوک له دوی سره برابر نکړی شي. قرآن عظيم الشان په دې اړه صحابه وو ته حکم کوي چې پام کوئ کله چې د پيغمبر سره په مجلس کې ناست ياست داسې نه چې ستاسو غږ تر پيغمبر اوچت شي، لکه چې فرمايي:

يَا أَيُّهَا الَّذِينَ ءَامَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ ۝ الحجات: ۲

اې د ايمان خاوندانو! خپل غږونه د پيغمبر تر غږ مه اوچتوئ او هغه ته په جگ غږ سره خبره مه کوئ، هغسې لکه چې ستاسو ځيني ځينو نورو ته غږ کوئ، داسې نه چې عملونه مو حبط شي حال دا چې نه پوهېږئ.

په دې مبارک آيت کې که له يوې خوا صحابه وو ته ويل شوي چې له پيغمبر عليه السلام سره په مجلس کې به د دې خيال ساتئ چې غږ مو د ده تر غږ لوړ او جگ نشي، په لوړ غږ به له هغه سره خبرې نه کوئ، له لري

به هغه ته په لوړ غږ نعرې نه وهئ، دا د ايمان منافي حرکات دي، په دې سره د انسان ايمان او نېک عملونه ضايع کېدې شي، که صحابه په دې مکلف وو چي د پيغمبر عليه السلام د حضور آداب به مراعاتوي، موږ په دې مکلف يو چي کله د رسول الله صلى الله عليه وسلم احاديث اوږو بايد ساکت او چوپ وو او په غور او دقت سره ئې واوږو، د هغه د نوم په اورېدو سره بايد درود پرې ووايو، د پيغمبر عليه السلام د هري وينا په وړاندي خپله رايه لري وغورځوو. د همدې آيت په استناد حتی علماء، مفسرين او محدثين وايي چي دا له ديني اخلاقو څخه دئ چي مسلمانان به له خپلو مشرانو سره په معامله کي د دې خبري مراعات کوي چي غږ ئې د دوی تر غږ لوړ نشي، شاگرد به له خپل استاد سره، د ډلي مجاهد به له خپل سرخېل سره او ټول مسلمانان به د خپلي ټولني او اجتماع له مشرانو سره همدغه اخلاقي چلند مراعاتوي.

له بلي خوا فرمايي چي پام کوئ ستاسو غږ د پيغمبر عليه السلام تر غږ اوچت نشي، که نه ستاسو عملونه به حبط شي، په داسي حال کي چي نه به پوهېږئ، يعني په دې کار سره د انسان عملونه حبط او هدر کېږي، د پيغمبر توقير، احترام او تعظيم هومره اهميت لري چي د عدم مراعات په نتيجه کي ئې د انسان عملونه حبط کېږي. چا چي پر پيغمبرانو عليهم السلام استهزاء کړي، الله جل شانه په شديد عذاب اخته کړي، لکه چي قرآن فرمايي:

وَلَقَدْ اسْتَهْزَئَ بِرُسُلٍ مِّن قَبْلِكَ فَأَمْلَيْتُ لِلَّذِينَ كَفَرُوا ثُمَّ أَخَذْتَهُمْ فَكَيْفَ كَانَ عِقَابِ ۚ
 ۳۲ الرعد: ۳۳

او يقيناً چي تر تا مخکي پيغمبرانو باندي استهزاء شوې، نو موږ هغو کسانو ته چي کافران شوي وو مهلت ورکړ، بيا مو ونيول، نو وگوره چي دا څنگه عذاب وو.

چا چي پر پیغمبرانو استهزاء کړي، الله جل شأنه مؤاخذه کړي او خپل عذاب ئې پرې نازل کړی. نو وگوره چي دا عقاب او نیونه څنگه وه؟ وگوره چا چي پر مخکنیو پیغمبرانو استهزاء او تمسخر کړی او د هغوی احترام او توقیر ئې نه دی ساتلی، پایله ئې څنگه وه، الله تعالی څنگه تعذیب کړل. همدا راز فرمایي:

وَلَقَدْ أَسْتَهْزِئُ بِرُسُلٍ مِّن قَبْلِكَ فَحَاقَ بِالَّذِينَ سَخِرُوا مِنْهُمْ مَّا كَانُوا بِهِ يَسْتَهْزِئُونَ ۝ الانعام:۱۰

او یقیناً تر تا نه په مخکنیو پیغمبرانو استهزاء شوې، نو پر هغو چي ملنډي به ئې پرې وهلې، همغه څه واقع شول چي استهزاء ئې پرې کوله.

یعني د پیغمبرانو علیهم السلام کومي خبري چي دوی د ملنډو وړ گڼلې او ملنډي ئې پرې وهلې، همغه رښتیا شوې، دوی نه د کمزورو او ضعیفو مؤمنانو بریا او د ځواکمنو کافرانو ماتې د منلو وړ خبره گڼله او نه دا چي د الله تعالی عذاب به پر کافرانو نازلېږي، دواړه خبري رښتیا شوې.

یعني دوی د پیغمبرانو د دې خبرو په نسبت استهزاء کوله چي د خپلو بدو عملونو جزا به گورئ، او دا چي د کفر، ظلم، فساد او شرک په نتیجه کي به د الله جل شأنه عذاب په دوی نازلېږي، بالآخره همغه عذاب په دوی نازل شو په کوم چي دوی استهزاء کوله.

ژوره مینه:

په پیغمبرانو باندي د ایمان بله تقاضا دا ده چي انسان به له پیغمبر سره دومره مینه او محبت ساتي چي له الله جل شأنه رالاندي له هیچا او هیڅ څه سره دومره مینه ونه لري، لکه چي قرآن عظیم الشان فرمایي:

قُلْ إِنْ كَانَ عَابَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ

وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا
وَمَسَاكِينُ تَرْضَوْنَهَا أَحَبَّ إِلَيْكُمْ مِّنَ اللَّهِ وَرَسُولِهِ وَجِهَادٍ فِي
سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ
الْفَاسِقِينَ ٢٤ التوبه:

(ورته) ووايه: که ستاسو پلرونه، ستاسو زامن، ستاسو ورونه، ستاسو ښځي، ستاسو خپلوان، ستاسو هغه مالونه چي ذخيره کړي مو دي، هغه تجارت چي د بازار د سوږوالي او کساد نه ئې وېرېږي او هغه بنگلې چي ورسره مينه ساتئ، (که دا ټول) تاسو ته له الله نه، د هغه له پيغمبر نه او د الله په لاره کي له جهاد نه غوره وي نو انتظار وکړئ چي الله خپله فيصله صادره کړي، او الله دا فاسق قوم نه هدايت کوي.

د دنيا هر هغه څه چي انسان ورسره مينه ساتي په دې آيت کي راخلاصه شوي، که تعلقات دي، که دوستان او خپلوان دي، که شتمني، مال، دولت، تجارت او بنگلې دي، هر څه چي دي دا ټول يوې خوا ته او الله، د هغه پيغمبر او د الله په لاره کي جهاد بلي خوا ته، که د چا مينه او محبت له دغو سره وي او هغه ورته تر الله تعالى، د هغه تر پيغمبر او د الله تعالى په لار کي تر جهاد غوره وي، نو دا کسان فاسقان دي او د الهي هدايت دروازې د هغوی پرمخ تړل شوي دي، الله ئې نه هدايتوي او له الهي هدايت نه محروم دي.

دا د انسان د ايمان د تللو لپاره ستر او حساس معيار او ملاک دی، په دې سره هره لحظه انسان خپل ايمان سنجولی شي، هره لحظه د دې سوال راپيدا کېږي چي آيا ته ايمان ته ترجيح ورکوې، الله ته، د هغه پيغمبر ته، او د الله په لاره کي جهاد ته او که پلار، زامنو، ورونو، خپلوانو، ښځي، مال، تجارت او بنگلو ته ترجيح ورکوې؟ انسان هره شېبه د خپل ايمان په اړه د

همدغه معيار او ملاك او تلي په اساس قضاوت كولى شي، د چا چي تر الله نه د دې شيانو سره محبت زيات وي، هغوى فاسقان دي، د الله له هدايت نه محروم دي، د هغوى پرمخ د هدايت دروازې تړل شوې دي.

د دغه آيت په استناد پيغمبر عليه السلام فرمايي:

عَنْ أَنَسٍ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ: لَا يُؤْمِنُ أَحَدُكُمْ حَتَّى أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ

ستاسو د يوه ايمان نه قبلېږي تر څو چي زه ورته له خپل پلار، اولاد او تر ټولو خلکو محبوب نه وم.

كامل اطاعت:

په پيغمبرانو باندي د ايمان بله تقاضا دا ده چي د خپل فردي او اجتماعي ژوند په ټولو برخو كي به د پيغمبر اطاعت كوو، لكه چي قرآن عظيم الشأن فرمايي:

وَمَا أَرْسَلْنَا مِنْ رَسُولٍ إِلَّا لِيُطَاعَ بِإِذْنِ اللَّهِ وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ

تَوَّابًا رَحِيمًا ٦٤ النساء: ٦٤

او هيڅ پيغمبر مو له دې پرته د بل څه لپاره نه دئ لېږلى چي د الله په حكم سره ئې اطاعت وشي او كه دوى هغه وخت درته راغلي وى چي پر خپل ځان ئې ظلم كړى وو، بيا ئې له الله څخه مغفرت غوښتى وى او پيغمبر هم ورته بخښنه غوښتي وى، نو الله به ئې مهربان توبه منونكى موندلى وو.

په دې جامع آيت كي څو ډېري ستري لارښوونې شوې:

● الله تعالى خپل پيغمبران د دې لپاره رالېږي چي اطاعت ئې وشي، په دوی پسي اقتداء وشي، لارښود او مقتداء وگنل شي، دوی يوازي پيغام راوړونکي نه دي، چي خلک به ئې فقط پيغام اوري او بيا به پخپله خوښه عمل کوي، نه، دوی د الهي پيغام عيني تجسم وگنئ، که غواړئ په دې پوه شئ چي الله تعالى څنگه انسان خوښوي، نو دا غوره او الله ته خوښ انسان د پيغمبر په څېره کي وگورئ، که غواړئ پوه شئ چي د الله په دين عمل کول څنگه وي، نو په دين د عمل کولو رښتيني بېلگه پيغمبر دی.

● که کله کومه غلطې درنه وشوه، په کومي قضيبې کي دي له پورتنې اصل نه مخالفت وکړ او د پيغمبر اطاعت درنه پاته شو او د هغه په سنت دي عمل ونکړ، نو له الله تعالى بخښنه وغواړه، توبه وکړه. الله مهربان توبه منونکی دی، توبه او توبه کوونکی خوښوي، نه يوازي دا چي توبه قبلوي او گناه بخښي؛ بلکي پر توبه کوونکي مزید مهرباني هم کوي.

يعني د پيغمبر د بعثت مقصد دا دی چي انسان به په ټول ژوند کي او د ژوند په ټولو اړخونو، ابعادو او قضایاوو کي د پيغمبر اطاعت کوي، په هغه پسي به اقتدا کوي، هغه به د ځان لپاره اسوه او قدوه گڼي او په ټول ژوند کي به د يوه مطيع بنده په توگه د پيغمبرانو په نقش قدم درومي.

دې مطلب ته په بل آيت کي داسي اشاره شوې:

مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّىٰ فَمَا أَرْسَلْنَاكَ عَلَيْهِمْ

حَفِظًا ٨٠ النساء:

څوک چي د پيغمبر اطاعت وکړي، په حقيقت کي ئې د الله اطاعت کړی او څوک چي مخ واړوي نو ته مو پردوی څارونکی نه يې لېږلی.

د پيغمبر اطاعت په حقيقت کي د الله تعالى اطاعت دی او له ده نه مخالفت له الله تعالى نه مخالفت، ځکه پيغمبر هيڅ خبره له ځانه نه کوي،

د هغه هره خبره وحی ده، د پیغمبر دنده دا ده چې د الله پیغام خلکو ته ورسوي، هغه د الله استازی دی، نه د خلکو څارندوی، له ده نه دا پوښتنه نه کېږي چې ولې ئې خلك له مخالفت نه منع نه کړی شو، دی په دې نه دی مکلف شوی، مکلفیت ئې دا دی چې خلکو ته د الله دین ورسوي.

که د قرآن په آیتونو کې لږ غور وکړئ نو دا به په صراحت سره ومومي چې کوم پیغمبر کوم قوم ته تللی او هغوی ته ئې بلنه او دعوت ورکړی، قرآن د دوی دعوت په دغو دوو ټکیو کې خلاصه کوي:

فَاتَّقُوا اللَّهَ وَأَطِيعُوا ١٠٨ الشعرا: ١٠٨

له الله ووېرېږئ او زما اطاعت وکړئ.

هر پیغمبر خپل قوم ته همدا دوه خبرې کړي: له الله ووېرېږئ او زما اطاعت وکړئ.

د استهداء لپاره پیغمبر ته رجوع:

په پیغمبر باندې د ایمان بله تقاضا دا ده چې انسان به د استهداء، لارښوونې او هدایت لپاره د پیغمبرانو دعوت ته د وروستۍ او آخري مرجع په توګه رجوع کوي، د ژوندانه د هرې پېښې او هرې قضیې په اړه به د پیغمبر علیه السلام د ارشاداتو په رڼا کې پرېکړه کوي، مخکې له دې چې د کوم کار په ارتباط پرېکړه وکړي، د کوم اقدام اراده وکړي، د تګ لپاره کوم لوری او استقامت انتخاب کړي، باید وګوري چې پیغمبر علیه السلام د هغه په اړه څه ویلي، کله چې د پیغمبر علیه السلام د ارشاداتو په رڼا کې ورته معلومه شوه چې صحیح لوری کوم دی، په پوره ډاډ او اطمینان سره به په همدغه لار درومي، نه به په خپله ښې او کین لوري ته د تلو تکل کوي او نه به د بل چا وینا ته اعتناء کوي، له پیغمبر علیه السلام نه را لاندې به د بل چا اطاعت په هغه صورت کې کوي چې له هغه نه اطاعت د الله او د

پیغمبر اطاعت وي، د هغه خبره د پیغمبر له خبرې سره ورته وي، په هغې مبتني او مستنده وي، له هیڅا نه به مستقل بالرأی اطاعت نه کوي، هیڅا ته به د وروستۍ مرجع په توګه رجوع نه کوي، پیغمبر به آخرینه مرجع ګڼي، قرآن همدغسې فرمایي:

يَا أَيُّهَا الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا ٥٩ النساء: ٥٩

اې مؤمنانو! د الله اطاعت وکړئ او د پیغمبر او د خپلو چارواکو اطاعت وکړئ، نو که په کوم څه کې مو په خپلو کې شخړه وکړه، نو الله او پیغمبر ته ئې راجع کړئ، که پر الله او د آخرت په ورځ ايمان لرئ، دا ډېر غوره دئ او د پایلي له لحاظه ډېر ښایسته.

په دې مبارک آیت کې مسلمانانو ته حکم شوی چې له حکامو او چارواکو سره د اختلاف په صورت کې به شخړه او منازعه الله تعالی او د هغه رسول ته، يعني د الله کتاب او د پیغمبر علیه السلام سنت ته راجع کوي، له دې حکم څخه دا حقیقت په ډاګه معلومېږي چې امیر په مشوره مکلف دئ، د اختلاف په صورت کې ده ته د وروستۍ پرېکړې حق نه دئ ورکړی شوی، وروستۍ فیصله به د قرآن او سنت له مخې کېږي او همدا پر الله او د آخرت پر ورځې د ايمان تقاضا ګڼل شوې. يعني که د کومي مسئلې په اړه او د کومي قضیې په باب، ستاسو په منځ کې اختلاف راپیدا شو، نود اختلاف دحل وروستۍ مرجع به کتاب الله او سنت رسول الله ګڼئ، پیغمبر ته به رجوع کوئ، ستاسو د استهداء لپاره به وروستئ مرجع له الله تعالی وروسته پیغمبر وي.

... وَمَا آتَاكُمُ الرَّسُولُ فَخُذُوهُ وَمَا نَهَاكُم عَنْهُ فَانْتَهُوا وَاتَّقُوا

اللَّهِ إِنَّ اللَّهَ شَدِيدُ الْعِقَابِ ٧ الحشر:

پیغمبر چي تاسو ته څه درکړي هغه واخلئ او له څه ئې چي منع کړئ له هغه ډډه وکړئ او له الله ووېرېئ. یقیناً چي الله شدید العقاب دی.

همدا راز قرآن فرمايي:

وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ

لَهُمُ الْخِيَرَةُ مِنْ أَمْرِهِمْ ۗ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا

مُبِينًا ۚ الاحزاب: ۳۶

او مؤمن نارینه او با ایماني ښځي ته نه ښايي چي کله الله او د هغه رسول د کوم کار فيصله وکړي بيا دي دوی ته په خپل کار کي څه اختيار وي.

يعني د کوم څه په اړه چي د الله تعالی په کتاب او د پیغمبر عليه السلام په سنت کي وضاحت شوی، دا به وروستی پرېکړه گڼي، ځان ته به دا اختيار نه ورکوي چي بل څه ووایي او بله پرېکړه وکړي، بيا به چار او ناچار، له ځنډ او تأخیر پرته مننه او اطاعت کوي.

حکمت:

په پیغمبرانو باندي د ایمان بله تقاضا دا ده چي انسان به د حکمت لپاره او د خپلو شخړو او منازعاتو د حل و فصل لپاره پیغمبر ته رجوع کوي، هغه به ستا په ټولو قضایاوو او شخړو کي حکم وي، ستا د اختلافاتو د حل و فصل وروستی مرجع به هغه څه وي چي پیغمبر راوړي، د هغه سنت، د هغه اسوه او هغه دین چي ده راوړی، لکه چي قرآن عظیم الشان

فرمايي:

فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا ٦٥ النساء: ٦٥

نو نه، ستا په رب قسم چي تر هغه ئې ايمان نه دئ راوړی چي تا په خپلمنځيو شخړو کي حکم ونه گرځوي، بيا ستا د پرېکړي په اړه په خپلو زړونو کي تنگوالی ونه مومي او په بشپړه توگه تسليم نه شي.

اې پيغمبره! ترڅو چي تا په خپلو شخړو کي حکم ونه نيسي او بيا ستا په پرېکړي راضي نه شي او په خپلو زړونو کي هيڅ حرج احساس نه کړي او عملاً انقياد ونکړي، مومنان نشي بلل کېدی او د ايمان ادعا ئې نشي قبلیدي. له دې آيت نه په ډېر وضاحت سره معلومېږي چې د ايمان د قبلیدو لاندې شرايط دي:

- شخړې او منازعات شريعت ته محول کول.

- د اسلام په هرې پرېکړي رضایت.

- او هر حکم ته ئې عملاً غاړه ايښودل.

يعني د حکميت لپاره پيغمبر او د هغه سنت ته رجوع، په فيصلې ئې قناعت او رضایت او عملاً د هغه په وړاندي انقياد او اطاعت، دا درې شرطونه به پوره کېږي بيا به الله جل شأنه د چا ايمان قبلوي، له دې پرته ئې د ايمان دعوی اعتبار نه لري.

هدف او تگلاره د پيغمبر په متابعت کي ټاکل:

په پيغمبرانو باندې د ايمان بله تقاضا دا ده چي موږ به د خپل فردي او اجتماعي ژوند په ټولو اړخونو کي، اهداف او اهدافو ته د رسېدلو

تگلاره، د پیغمبر په دعوت او سنت کې لټوو، له خپلې خوا او په خپله خوښه به نه اهداف ټاکو او نه اهدافو ته د رسېدلو تگلارې او پالېسي، بلکې د دواړو په اړه به د پیغمبر علیه السلام سنت او لارښوونو ته رجوع کوو.

ځینې کسان داسې دي چې که اهداف له دین اخلي، نو هدف ته د رسېدو طریقه او تگلاره په خپله خوښه ټاکي، گمان کوي چې په دې برخه کې انسان ته کاملاً آزادي ورکړی شوې او په څه قید او شرط ملزم او مکلف نه دی، کولی شي په خپلو خاصو ظروفو او شرائطو کې څنگه چې ئې زړه غواړي عمل وکړي او د خپل تشخیص او درک په رڼا کې چې څه کول غواړي هغه وکړي او چې کومه تگلاره غوره گڼي اختیار ئې کړي، هر څه کول ځان ته جائز گڼي، حال دا چې مسلمان مکلف دی د شرعي او نېکو اهدافو د لاسته راوړلو لپاره نېکې او شرعي وسیلې اختیار کړي، نه ناجائزې وسیلې او هر هغه څه چې د ده زړه ئې غواړي، قرآن فرمایي:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ١ الصّف:

الله هغه ذات دی چې خپل پیغمبر ئې له هدایت او حق دین سره ولېږو، چې پر ټولو ادیانو ئې غالب کړي، که څه هم مشرکان کرکه ولري.

یعنې د پیغمبر په لاس لېږل شوی لارښود حقیقي دین نه له نورو ادیانو سره د روغي جوړې لپاره راغلی او نه د دې لپاره چې دنیا له نورو ادیانو سره ووېشي، چې په یوه برخه ئې دا دین حاکم وي او په نورو برخو کې نور ادیان، د دې لپاره هم نه دی راغلی چې د انسان ژوند له نورو ادیانو سره ووېشي چې د ژوند په ځینو اړخونو دا دین حاکم وي او په نورو ابعادو کې ئې نور ادیان، بلکې دا دین راغلی چې پر ټولو نورو ادیانو غالب شي، که څه هم مشرک عناصر له دې نه کرکه ولري، مشرک عناصر یا

هغه دي چې اديان سره خلطوي، څه برخه له يوه دين نه اخلي او څه له بل نه، اهداف په دين كي لټوي خو تگلاره په خپله خوښه او د خپل ذهن او تصور مطابق ټاكي، او يا هغه چې په الوهيت او ربوبيت كي له الله جل شانۀ سره بل څوك شريکوي، که څه هم دا مشرکين له دې نه کرکه لري چې د الله دين دي پر ټولو اديانو غالب شي، پر ټولي نړۍ او د ژوند پر ټولو برخو دي يوازي دا دين حاکم وي، خو د الله جل شانۀ فيصله دا ده چې دا دين به په ټوله زمکه او په ټولو اديانو غالبوي. دې مطلب ته په بل ځای كي هم اشاره شوې:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَكَفَىٰ بِاللَّهِ شَهِيدًا ۝۲۸ الفتح:

الله هغه ذات دئ چې خپل پيغمبر ئې له هدايت او حق دين سره لېرلی چې پر ټولو اديانو ئې غالب کړي. او الله د شاهد په توگه کافي دئ. يعني الله تعالی په دې خبري شهادت ورکوي چې د خپل پيغمبر په لاس لېرلی دين ئې د غلبې او حاکميت لپاره لېرلی، نه له نورو اديانو سره د روغي جوړي لپاره.

د پيغمبرانو عليهم السلام د حقانيت د اثبات لپاره دا خبره کافي ده چې له آدم عليه السلام نه تر محمد عليه السلام پوري په زرگونو پيغمبران، کله يو له بل سره نږدې او کله ډېر سره لري، هم د زمانې له پلوه او هم د ټاټوبي او مبعث له پلوه، يو د نړۍ په يوه گوټ كي او بل ئې په بل گوټ كي، يو په يوې پېړۍ كي او بل ئې په بلي كي مبعوث شوی، ژبي ئې هم سره بېلي؛ خو د ټولو پيغام سره ورته، ټولو د ظالمانو مقابله کړې، مظلومان ئې خوا ته راغونډ شوي، د ټولني صالح وگړو د دوی ملگرتيا کړې او مفسدينو د دوی مخالفت ته ملا تړلې، ټولو خپلو خپلو مخاطبينو ته څو اساسي خبري کړې:

- د الله تعالى عبادت وکړئ چي له ده پرته بل معبود نشته.
 - قيامت راتلونکي دي، حساب و کتاب په مخکي لري، د خپلو کړو وړو سزا به حتماً گوري.
 - د پيغمبر اطاعت وکړئ چي الله تعالى ته او دنيوي او اخروي سعادت ته د رسېدو لار همدا ده.
 - هر بد کار گناه ده، هر هغه څه درباندي حرام دي چي تا ته يا بل ته تاوان رسوي.
 - له گناه او حرام نه ځان وساتي، پر خپل جائز حق قناعت وکړئ او د بل پر حق له تېري ډډه وکړئ.
- د دوی د پيغام، تگلاري او شعارونو ورته والی ښيي چي د ټولو د الهام منبع او مرجع يوه ده، له دوی سره د ټولني د صالح وگړو ملگرتيا او د ظالمانو، مجرمينو، جنايتکارانو او مفسدينو دښمني او مخالفت ښيي چي د الله تعالى له لوري او د انسان د ژغورني لپاره لېږل شوي. د پيغمبرانو عليهم السلام په اړه له دې پرته بل څه ويل او بله عقیده درلودل؛ د انصاف، عدل او عقل خلاف او ظالمانه قضاوت او حکم دي.

سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ
وَأَتُوبُ إِلَيْكَ

